

15 -ാം കേരള നിയമസഭ

14 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 418

16-09-2025 - ൽ മറുപടിയ്ക്ക്

തെരുവുനായ ശല്യം

ചോദ്യം		ഉത്തരം	
ശ്രീ എ. പി. അനിൽ കുമാർ , ശ്രീ അൻവർ സാദത്ത് , ഡോ. മാത്യു കുഴൽനാടൻ, ശ്രീ ആര്യാടൻ ഷൗക്കത്ത്		ശ്രീ എം.ബി. രാജേഷ് (തദ്ദേശ സ്വയംഭരണ - എക്സൈസ് - പാർലമെന്ററികാരു വകുപ്പ് മന്ത്രി)	
(എ)	സംസ്ഥാനത്ത് തെരുവുനായ ശല്യം രൂക്ഷമായിരിക്കുന്നതായി ശ്രദ്ധയിൽപ്പെട്ടിട്ടുണ്ടോ; എങ്കിൽ ഇത് ഗൗരവത്തോടെ കാണുന്നുണ്ടോ;	(എ)	ശ്രദ്ധയിൽപ്പെട്ടിട്ടുണ്ട്. ഇക്കാര്യം ഗൗരവത്തോടെ കാണുന്നുമുണ്ട്.
(ബി)	തെരുവുനായ ശല്യം രൂക്ഷമായ സാഹചര്യത്തിൽ ഇതിനെ പ്രതിരോധിക്കാൻ സ്വീകരിച്ച നടപടികൾ എന്തൊക്കെയാണെന്ന് വിശദമാക്കാമോ;	(ബി)	തെരുവ് നായകളെ നിയന്ത്രിക്കുന്നതിനായി സർക്കാർ വിവിധ പദ്ധതികൾ നടപ്പാക്കിയിട്ടുണ്ട്. മൃഗങ്ങളുടെ ജനന നിയന്ത്രണ (എബിസി) പരിപാടിയും പ്രതിരോധ കുത്തി വയ്പ്പും നടപ്പിലാക്കാൻ സർക്കാർ നടപടികൾ സ്വീകരിച്ചിട്ടുണ്ട്. 2022 സെപ്റ്റംബർ 15 ന് പുറപ്പെടുവിച്ച സ.ഉ (സാധാ) നമ്പർ 2244/2022/ ത.സ.ഭ.വ പ്രകാരം നടപടികൾ ആരംഭിച്ചിട്ടുണ്ട്. തെരുവുനായകളുടെ വന്ധ്യംകരണത്തിനും വാക്സിനേഷൻ ഡ്രൈവുകൾക്കും, സജീവ നടപടികൾ സ്വീകരിച്ചത് കൂടാതെ വിപുലമായ ബോധവൽക്കരണ ക്യാമ്പയിനുകളും നടത്തി വന്നിരുന്നു. തെരുവ് നായ്ക്കളുടെ വന്ധ്യംകരണവും പ്രതിരോധ കുത്തിവെയ്പ്പും ഉറപ്പാക്കാനും പുരോഗതി പതിവായി റിപ്പോർട്ട് ചെയ്യുന്നതിനും തദ്ദേശ സ്വയംഭരണ സ്ഥാപനങ്ങൾക്ക് നിർദ്ദേശം നൽകിയിട്ടുണ്ട്. അക്രമകാരികളായ തെരുവ് നായകളെ കൊല്ലുന്നതിനുള്ള വ്യവസ്ഥ കേന്ദ്രനിയമം അനുശാസിക്കുന്നില്ല. നിർബന്ധിത വന്ധ്യംകരണവും നായ്ക്കൾക്കുള്ള പ്രതിരോധ കുത്തിവെയ്പ്പുമാണ് തെരുവ് നായ നിയന്ത്രണത്തിനുള്ള പ്രധാന മാർഗ്ഗങ്ങൾ. നിയമങ്ങൾ വളരെ കർശനമാണെങ്കിലും, പല വ്യവസ്ഥകളും അപ്രായോഗികമായതിനാൽ സമ്പൂർണ്ണ ലക്ഷ്യം കൈവരിക്കുന്നതിന് പ്രായോഗിക തടസ്സങ്ങൾ ഉണ്ട്. എ.ബി.സി പ്രോഗ്രാമിന്റെ ചില വ്യവസ്ഥകൾ ചുവടെ സൂചിപ്പിക്കുന്നു.

ഓപ്പറേഷൻ തിയേറ്ററിലും, മൃഗങ്ങളുടെ ജനന നിയന്ത്രണ കേന്ദ്രത്തിൽ മൃഗങ്ങളെ പാർപ്പിച്ചിരിക്കുന്ന സ്ഥലത്തും, മുഴുവൻ പരിസരത്തും ക്ലോസ്ഡ് സർക്യൂട്ട് ടെലിവിഷൻ സ്ഥാപിക്കുകയും കുറഞ്ഞത് ഒരു മാസമെങ്കിലും AWBI വ്യക്തമാക്കിയതുപോലെ വിഡിയോ നിരീക്ഷണത്തിന്റെ റെക്കോർഡ് സൂക്ഷിക്കുകയും ആവശ്യപ്പെടുമ്പോൾ അതോറിറ്റി, മോണിറ്ററിംഗ് കമ്മിറ്റി അല്ലെങ്കിൽ ബോർഡിന് ലഭ്യമാക്കുകയും വേണം.

ശസ്ത്രക്രിയയിൽ നിന്ന് സുഖം പ്രാപിച്ച ശേഷം, ശസ്ത്രക്രിയയ്ക്ക് ശേഷമുള്ള പരിചരണത്തിനും ദിവസത്തിൽ രണ്ടുതവണ മതിയായതും ആരോഗ്യകരവുമായ ഭക്ഷണത്തിനുമായി വന്ധ്യംകരണത്തിന് ശേഷം കുറഞ്ഞത് നാല് ദിവസമെങ്കിലും നായകളെ കെന്നലുകളിൽ സൂക്ഷിക്കുകയും അവയ്ക്ക് കുടിവെള്ളം നൽകുകയും, ആൺ, പെൺ നായകളെ വെവ്വേറെ പാർപ്പിക്കുകയും വേണം.

നായകളെ പിടികൂടിയ അതേ സ്ഥലത്തോ പ്രദേശത്തോ വിട്ടയക്കുകയും അവയെ മോചിപ്പിച്ച തീയതി, സമയം, സ്ഥലം എന്നിവ പൂർണ്ണമായി സുഖം പ്രാപിച്ചതിന് ശേഷം രേഖപ്പെടുത്തുകയും തദ്ദേശ സ്ഥാപന അതോറിറ്റിയുടെയോ മൃഗക്ഷേമ സംഘടനയുടെയോ പ്രതിനിധി ടീമിനെ അനുഗമിക്കുകയും ചെയ്യണം. പിടിക്കുമ്പോഴും വിട്ടയക്കുമ്പോഴും നായകളുടെ സ്ഥാനം ജിയോ-ടാഗിംഗ് ചെയ്യണം.

നായയ്ക്ക് പേവിഷബാധ ഉണ്ടാകാനുള്ള സാധ്യത കൂടുതലാണെങ്കിൽ, അവയെ സ്വാഭാവിക മരണം വരെ ഒറ്റക്ക് പാർപ്പിക്കണം. പേവിഷബാധ പിടിപെട്ടാൽ സാധാരണയായി പത്ത് ദിവസത്തിനുള്ളിൽ മരണം സംഭവിക്കുന്നു

കൂട്ടായ വന്ധ്യംകരണത്തിനായി എബിസി കേന്ദ്രങ്ങൾ സ്ഥാപിക്കുന്നതിലും പൊതുജനങ്ങളുടെ ഭാഗത്ത് നിന്നും കടുത്ത പ്രതിഷേധം നേരിടുന്നുണ്ട്. ഉദാഹരണത്തിന്, തലശ്ശേരി കോടിയേരിയിലെ കൊപ്പളത്ത് ഒരു എബിസി സെന്റർ സ്ഥാപിച്ചു. അവിടെ 77 ഓളം നായകളെ വന്ധ്യംകരണത്തിന് വിധേയമാക്കി. എന്നാൽ പ്രദേശവാസികളുടെ പ്രതിഷേധം ഉയർന്നു വന്നതിനെ തുടർന്ന് കേന്ദ്രത്തിന് പ്രവർത്തനം തുടരുവാൻ കഴിഞ്ഞില്ല. ഫണ്ട് നീക്കിവച്ച് ജില്ലാ പഞ്ചായത്തുകൾക്ക് കൈമാറിയെങ്കിലും അത് ഫലപ്രദമായി വിനിയോഗിക്കാൻ കഴിഞ്ഞില്ല.

തെരുവുനായ്ക്കളുടെ ആക്രമണങ്ങൾ വർദ്ധിക്കുന്നത് മൂലം ഉയർന്ന് വരുന്ന അതീവഗുരുതരമായ സാഹചര്യം സർക്കാർ വളരെ പ്രാധാന്യത്തോടെ പരിഗണിക്കുകയും, ഉന്നതതല ഉദ്യോഗസ്ഥരുടെ യോഗം ബഹു. തദ്ദേശ സ്വയംഭരണ, മൃഗസംരക്ഷണ വകുപ്പ് മന്ത്രിമാരുടെ സാന്നിധ്യത്തിൽ നടത്തുകയും താഴെപ്പറയുന്ന തീരുമാനങ്ങൾക്ക് അനുസൃതമായി നടപടിയെടുക്കാൻ തീരുമാനിക്കുകയും ചെയ്തു.

1. നിലവിലുള്ള എ.ബി.സി കേന്ദ്രങ്ങൾക്ക് പുറമേ സംസ്ഥാനത്തെ എബിസി കേന്ദ്രങ്ങൾ ഇല്ലാത്ത എല്ലാ ബ്ലോക്കുകളിലും പുതിയ പോർട്ടബിൾ എബിസി കേന്ദ്രങ്ങൾ സ്ഥാപിക്കും. തദ്ദേശ സ്വയംഭരണ സ്ഥാപനങ്ങൾ അടിസ്ഥാന സൗകര്യം ഒരുക്കുകയും, മൃഗസംരക്ഷണ വകുപ്പ് മാനവ വിഭവശേഷി ക്രമീകരിക്കുകയും ചെയ്യും.

2.തെരുവ് നായകൾക്കായി സംസ്ഥാന വ്യാപകമായി വാക്സിനേഷൻ ഡ്രൈവ് നടത്തുന്നതിനും, വളർത്തുമൃഗങ്ങൾക്ക് അടിയന്തിര മുൻഗണന നൽകി പ്രതിരോധ കുത്തിവെപ്പുകളും ലൈസൻസ് വിതരണം പൂർത്തീകരിക്കുന്നതിനും തീരുമാനിച്ചു.

3.തെരുവുനായ്ക്കളുടെ ശല്യം നിയന്ത്രിക്കുന്ന A Compassion for Animal Welfare Association(CAWA), ഇന്ത്യൻ വെറ്ററിനറി അസോസിയേഷൻ, കുടുംബശ്രീ എന്നിവയുടെ സഹായം കൂടുതൽ വിപുലമായി വിനിയോഗിക്കും.

4. പദ്ധതിയുടെ മേൽനോട്ടത്തിനായി ഓരോ തദ്ദേശ സ്ഥാപനങ്ങളിലും സർവകക്ഷി ജനകീയസമിതി രൂപീകരിക്കുന്നതിന് നടപടികൾ സ്വീകരിച്ചു വരുന്നു.

5. തെരുവ് നായകളുടെ ആക്രമണ ഭീഷണ മറികടക്കാൻ പ്രാദേശിക സർക്കാരുകളെ പ്രാപ്തമാക്കുന്നതിനായി വ്യവസ്ഥകൾ ലഘൂകരിച്ചുകൊണ്ട് എ.ബി.സി നിയമങ്ങൾ ഭേദഗതി ചെയ്യുന്നതിനുള്ള നിർദ്ദേശം മൃഗസംരക്ഷണ വകുപ്പ് മുഖേന കേന്ദ്ര സർക്കാരിന് സമർപ്പിക്കും.

6.വളർത്തുമൃഗങ്ങളുടെ ഉടമകളെ ഉത്തരവാദികളാക്കി വളർത്തുമൃഗങ്ങളുടെ ലൈസൻസിംഗും കുത്തിവെപ്പുകളും നടപ്പിലാക്കുന്നത് വർദ്ധിപ്പിക്കുന്നതിനുള്ള പ്രതിരോധ നടപടികൾ സ്വീകരിക്കും.

7) GO (MS) No. 135/2025/LSGD പ്രകാരം, തെരുവ് നായ ആക്രമണത്തിന് ഇരയായവർക്ക് നഷ്ടപരിഹാരം നൽകുന്നതിന് ജില്ലാ ലീഗൽ

		സർവീസ് അതോറിറ്റി സെക്രട്ടറി, ചെയർപേഴ്സൺ ആയി ജില്ലാ മെഡിക്കൽ ഓഫീസർ, തദ്ദേശ സ്വയംഭരണ വകുപ്പ് ജില്ലാ ജോയിന്റ് ഡയറക്ടർ, ജില്ലാ മൃഗസംരക്ഷണ ഓഫീസർ, എന്നിവരെ അംഗങ്ങൾ ആക്കി ജില്ലാ തലത്തിൽ Stray Dog Victim Compensation Committee രൂപീകരിച്ചു.
(സി)	തെരുവോരങ്ങളിൽ മാലിന്യങ്ങൾ വലിച്ചെറിയുന്നതാണ് തെരുവുനായശല്യം. രൂക്ഷമാകാൻ കാരണമാകുന്നതെന്ന് വിലയിരുത്തിയിട്ടുണ്ടോ; എങ്കിൽ ഇതിനെതിരെ എന്തൊക്കെ നടപടികളാണ് സ്വീകരിച്ചിരിക്കുന്നതെന്ന് വ്യക്തമാക്കാമോ?	(സി) ഉണ്ട്. തെരുവ് നായകളുടെ എണ്ണം നിയന്ത്രിക്കുന്നതിന് മാലിന്യ സംസ്കരണ സംവിധാനങ്ങളിൽ സുപ്രധാന നടപടികൾ സ്വീകരിച്ചുവരികയാണ്. പൊതുസ്ഥലത്ത് മാലിന്യം തള്ളുന്നത് തടയുന്നതിനുള്ള നടപടികൾ സ്വീകരിച്ചിട്ടുണ്ട്. ഭക്ഷ്യ മാലിന്യങ്ങളും അറവു മാലിന്യങ്ങളും അവയുടെ ഉറവിടത്തിൽ സംസ്കരിക്കുകയോ അംഗീകൃത ഏജൻസികൾക്ക് കൈമാറുകയോ ചെയ്യുന്നു. ഓൺ-സൈറ്റ് പ്രോസസ്സിംഗ് സാധ്യമല്ലെങ്കിൽ, ഉദാഹരണത്തിന്, ചിക്കൻ മാലിന്യങ്ങൾ മൃഗങ്ങളുടെ തീറ്റയാക്കി മാറ്റുന്നു. പൊതു സ്ഥലങ്ങളിലും ജനവാസമില്ലാത്ത പ്രദേശങ്ങളിലും ഭക്ഷ്യം, അറവു മാലിന്യങ്ങൾ വലിച്ചെറിയുന്നത് നിരുത്സാഹപ്പെടുത്തുന്നതിനായി തദ്ദേശ സ്വയംഭരണ സ്ഥാപനങ്ങൾ ഉത്തരവാദികളായ കക്ഷികൾക്ക് പിഴ ചുമത്തുന്നു. പൊതു സ്ഥലത്തു മാലിന്യം ഉപേക്ഷിക്കുന്നത് സംബന്ധിച്ച വിവരങ്ങൾ നൽകുന്ന വ്യക്തികൾക്ക് പ്രതിഫലം നൽകുന്നത് പോലുള്ള നടപടികളും നടപ്പാക്കുന്നുണ്ട്. ഫലപ്രദമായ നിർവ്വഹണത്തിനായി, പ്രാദേശിക വിജിലൻസ് സ്ക്വാഡുകൾ, ഐ.വി.ഒ സ്ക്വാഡുകൾ, ജില്ലാ തല എൻഫോഴ്സ്മെന്റ് സ്ക്വാഡുകൾ എന്നിവ സജീവമായി ഇടപെടുന്നു.

സെക്ഷൻ ഓഫീസർ